



**FIL-PRIM'AWLA TAL-QORTI ĊIVILI**

**(SEDE KOSTITUZZJONALI)**

**IMHALLEF**

**ONOR. GRAZIO MERCIECA LL.D.**

**ILLUM, 4 ta' Lulju 2023**

**Rikors Kost. Nru. 371/2022 GM**

**Joseph Lebrun (KI: 368258M)**

**VS**

**L-Avukat Ġenerali u**

**L-Avukat ta' l-Istat**

**Il-Qorti,**

Rat ir-Rikors ta' Joseph Lebrun li permezz tiegħu wara li ppremetta illi :

L-esponent kien tressaq quddiem il-Qorti tal-Maġistrati (Malta) bhala Qorti ta' Istruttorja nhar is-6 ta' Settembru, 2005 fejn kien ġie akkużat talli:

- a) assoċja ruħu ma' xi persuna jew persuni ohra f'Malta jew barra minn Malta sabiex ibiegh jew jitraffika l-eroina f'Malta;
- b) importa jew gieghel li tiġi importata jew għamel xi haġa sabiex tiġi importata l-eroina f'Malta;
- c) forma jew ipprokura jew offra li jforni jew li jipprokura d-droga eroina lil persuni f'Malta; u
- d) kellu fil-pussess tiegħu d-droga eroina.

Dakinhar stess tal-prezentata, fuq talba tal-prosekuzzjoni, il-Qorti tal-Maġistrati (Malta) bħala Qorti Istrutturja, ordnat l-iffriżar tal-assi tal-esponenti ai termini tal-Artikolu 22A tal-Kapitolu 101 tal-Liġijiet ta' Malta.

Fis-sena 2009, il-pożizzjoni legali kienet li l-imputat ma seta' qatt jopponi għat-talba magħmula mill-prosekuzzjoni għal hruġ ta' Ordni ta' Iffriżar, u l-Qorti ma kellhiex lanqas is-setgħa legali li tiċċad tali talba lilha magħmulha.

Kien biss, hames snin wara li beda dan il-każ, li permezz tal-Artikolu 31 tal-Att IV tas-sena 2014, ġew introdotti s-sub-incizi (7), (8) u (9) fl-Artikolu 22A tal-Kapitolu 101 tal-Liġijiet ta' Malta.

B'hekk li issa mhux biss ingħata l-vires lil Qrati li jistgħu jiċċdu talba tal-hruġ ta' Ordni ta' Iffriżar, iżda ngħata l-opportunita' lill-imputat li jopponi talba għal hruġ ta' tali Ordni.

B'dana pero', li, l-imsemmi Att IV tas-sena 2014, ma offriex l-opportunita' lil persuni bħar-rikorrenti odjern, sabiex f'perjodu perentorju stabbilit mill-istess Att, huwa jkun jista' jagħmel talba skont is-sub-inciz (9) tal-Artikolu 22A tal-Kapitolu 101 tal-Liġijiet ta' Malta, kif emendat fl-istess Att.

Sal-lum il-ġurnata, proprju sbatax-il sena wara li dawn il-proċeduri nbdew, il-proċeduri odjerni għadhom pendenti u għadu pendenti wkoll l-ordni ta' Iffriżar hawn fuq imsemmi.

Id-dewmien f'dawn il-proċeduri kriminali kienu diga` l-mertu ta' kawża Kostituzzjonali preċedenti u permezz ta' sentenza datata 26 ta' Mejju 2014 mogħtija mill-Qorti Kostituzzjonali Rik. Nru. 41/13 fl-ismijiet *Joseph Lebrun v. Avukat Ġenerali*, ġie deciż illi ġie les id-dritt ta' smiġħ xieraq u l-eponent kien ingħata kumpens fl-ammont ta' EUR 6,000 u EUR 10 kuljum b'effett mid-data tas-sentenza sal-ġurnata li fiha, l-Avukat Ġenerali jippreżenta l-Att tal-akkuża relattiva.

L-Ordni ta' Iffriżar ipparalizza kompletament l-operat kollu tar-rikorrenti personalment bil-konsegwenza illi l-esponenti qieghed jiġi mxekkel milli saħansitra jibni relazzjoni bankarja.

L-Ordni tal-Iffriżar, li huwa indubbjament wiehed drakonjan fl-estremità, affettwa negattivament lir-rikorrenti u dan peress illi:

- i) L-kontijiet bankarji tar-rikorrenti huma kollha ffrizati;
- ii) Ir-rikorrenti qiegħed jiġi mcaħħad minn relazzjoni bankarja bażika;
- iii) B'riżultat ta' din l-Ordni tal-Iffriżar, ir-rikorrenti qiegħed jaffaċja problemi serji sabiex jikseb impjeg u/jew jinnegozja u għal daqstant mhux qiegħed ikollu dħul; u
- iv) B'riżultat tal-Ordni de quo r-rikorrenti sab ruħu fl-impossibilità li jonora l-obbligi finanzjarji tiegħu.

Għalhekk, ir-rikorrenti jsostni illi qiegħed jiġi prekluz milli jgawdi l-proprjeta' tiegħu.

L-Ordni ta' Iffriżar su riferita hija miżura altru milli sproporzjonata u dan jingħad in vista tal-fatt illi ma kinitx limitata għall-ammont li allegatament ir-rikorrenti avvantagġa ruħu minnu bl-allegata kommissjoni tar-reat imputat lilu, iżda fuq kollox, kellu kemm kellu u għandu kemm għandu assi r-rikorrenti.

L-esponenti jikkontendi illi l-Ordni ta' Iffriżar kif applikabbli fil-każ odjern qiegħed johloq leżjoni tad-dritt fundamentali tiegħu milli jkollu protezzjoni minn privazzjoni ta' proprjeta' bla kumpens u dan kif protett bl-Artikolu 37 tal-Kostituzzjoni ta' Malta u permezz tal-Artikolu 1 tal-Ewwel Protokoll tal-Konvenzjoni Ewropea kif riprodott fl-Ewwel Skeda tal-Kap 319 tal-Liġijiet ta' Malta.

In vista tas-suespost, issir referenza għas-sentenza mogħtija mill-Onorabbli Qorti Kostituzzjonali fil-5 ta' Ottubru 2018 u fl-ismijiet *George Tabone et vs. L-Avukat Generali* fejn kien intqal:

*"L-Artikolu 37 iħares mhux biss kontra 'deprivazzjoni totali' tal-proprjeta' iżda kontra t-teħid ta' kull interess fi jew dritt fuq il-proprjeta'. Il-ius abutendi — il-jedd li tikkonsma jew tiddisponi mill-proprjeta' — huwa wieħed mill-fakoltajiet ewlenin tal-proprjeta'. Għalhekk, li sid jiġi mcaħħad milli jikkonsma jew jiddisponi minn ħwejġu huwa teħid ta' interess fi proprjeta', u jintlaqat mill-artikolu 372."*

Illi, in oltré, il-Qorti Ewropea għad-Drittijiet tal-Bniedem stabbiliet x'tista' tkun il-baži biex il-Qorti Kriminali tvarja ordnijiet li jcaħdu lill-persuna mit-tgawdija tal-proprjeta' tagħha temporanjament. Tabilhaqq, fis-sentenza fl-ismijiet *Paulet vs. United Kingdom* tat-13 ta' Mejju 2014, il-Qorti Ewropea sabet illi kien hemm leżjoni tal-Artikolu tal-Ewwel Protokoll tal-Konvenzjoni kif fuq citat u dan għas-segweni raġunijiet:

i) *"It is not in dispute that the confiscation order in the present case amounted to an interference with the applicant's right to peaceful enjoyment of his possessions as protected by the first sentence of Article 1 of Protocol No.1. Moreover, it is clear from Philips v. the United Kingdom, no 41087/98, 51, ECHR 2001 - VII, that confiscation orders fall within the scope of the second para-graph of Article 1 of Protocol No. 1, which inter alia, allows the Contracting States to control the use of property to secure the payment of penalties. However, this provision must be construed in the light of the general principle set out in the first sentence of the first paragraph and there must, therefore, ex-ist a reasonable relationship of*

*proportionality between the means employed and the aim sought to be realised (see, among many examples, Allan Jacobsson v. Sweden (no.1), judgment of 25 October 1989, Series A no. 163, p.17, 55)."*

*ii) An interference with Article 1 of Protocol No.1 will be disproportionate where the property-owner concerned has had to bear "an individual and excessive burden", such that "the fair balance which should be struck between the protection of the right of property and the requirements of the general interest" is upset (see Sporrang and Loonroth v. Sweden, cited above, 73). The striking of a fair balance depends on many factors (AGOSI V. the United Kingdom, 24 October 1986, 54, Series A no. 108). Although the second paragraph of Article 1 of Protocol No. 1 contains no explicit procedural requirements, the Court must consider whether the proceedings as a whole afforded the applicant a reasonable opportunity for putting his case to the competent authorities with a view to enabling them to establish a fair balance between the conflicting interests at stake (AGOSI, cited above, and Jokela vs. Finland, no. 28856/ 95, 55, ECHR 2002-IV)."*

Aktar riċenti, fil-kawża fl-ismijiet *Filkin v. Portugal* deċiża fit-3 ta' Marzu, 2020 (69729/12), il-Qorti Ewropea għad-Drittijiet tal-Bniedem qalet illi filwaqt li restrizzjoni temporanja fuq l-użu ta' proprjeta' ta' Ċittadin hija fil-kompetenza tal-Istati Membri, iridu jissussistu ċertu kundizzjonijiet bħal dik tal-interess ġenerali. Il-Qorti sabet li f'dan il-każ kien hemm leżjoni tal-Artikolu 1 tal-Ewwel Protokoll tal-Konvenzjoni peress illi:

*"Since the applicant did not benefit from the procedural guarantees that would enable him to effectively challenge the measure in question and having regard to its long period of application, the Court concluded that the applicant had been subjected to a "special and outrageous charge", which overturned the fair balance that must be struck between the legitimate general interest pursued by the authorities and the applicant's right to peaceful enjoyment of his property."*

Illi, riċentement, is-sentenza su riferita fl-ismijiet *Filkin v. Portugal* għet ampjament ċitata fis-sentenza *Keith Schembri et v. L-Avukat tal-Istat et deċiża mill-Qorti Ċivili, Prim' Awla* (Sede Kostituzzjonali) fit-23 ta' April 2021 fejn dik l-Onorabbli Qorti, hi u tesprimi ruħha fuq il-konsegwenzi negattivi li jgħibu magħhom dawn it-tip ta' ordnijiet, irrimarkat is-segwenti:

*"Il-Qorti Ewropea hemmhekk stqarret li sabiex jingħad li huma mharsa d-dispożizzjonijiet tal-Artikolu 1 tal-Ewwel Protokoll, l-indh̄il fid-dritt tat-tgawdija tal-proprjeta' kellu jkun fl-interess pubbliku u skont dawk il-kundizzjonijiet stabbiliti mil-liġi u dawk il-prinċipji ġenerali tad-dritt internazzjonali. Tenniet li l-indh̄il għandu jassigura bilanċ ġust bejn l-eżiġenzi tal-interess ġenerali u n-neċessita' li jitharsu d-drittijiet fundamentali tal-individwu."*

L-esponenti jagħmel referenza għall-kawża riċenti mogħtija mill-Qorti Ewropea għad-Drittijiet tal-Bniedem fis-7 ta' Frar 2020 fl-ismijiet *Apostolovi vs. Bulgaria* u dan stante illi f'din il-kawża kellu jiġi mistharegġ jekk Ordni ta' Iffriżar maħruġa waqt proċeduri kriminali kinitx tikkostitwixxi leżjoni tal-Artikolu 1 tal-Ewwel Protokoll tal-Konvenzjoni Ewropea. Il-Qorti sabet li f'dan il-każ kien hemm leżjoni tal-Artikolu 1 tal-Ewwel Protokoll tal-Konvenzjoni peress illi:

*"It is not in dispute that the freezing order with respect to the first applicant's assets amounted to an interference with his possessions. It was the domestic courts' duty to satisfy themselves that the freezing of the first applicant's assets would not cause him more damage than that which inevitably flows from such measures."*

Ir-rikorreni għaldaqstant isostni illi qiegħed isofri minn leżjoni ta' diversi drittijiet fundamentali tiegħu, u cioè'

i) Leżjoni tad-dritt tat-tgawdija paċifika tal-possedimenti tiegħu kif protett bl-Artikolu 1 tal-Ewwel Protokoll tal-Konvenzjoni Ewropea kif riprodott fl-Ewwel Skeda tal-Kap.319 tal-Liġijiet ta' Malta;

ii) Leżjoni tad-dritt tal-Artikolu 7 tal-Konvenzjoni Ewropea, l-Artikolu 39(8) tal-Kostituzzjoni u l-Artikolu 7 tal-Ewwel Skeda tal-Kap.319 tal-Liġijiet ta' Malta u dan peress illi l-ordni insindikabbli ta' iffriżar qed tinfliggi fuqu piena konsegwenzjali mill-ehrex mingħajr ma huwa ħati li kkommetta reat.

Għaldaqstant qiegħda ssir din il-kawża.

Ir-rikorreni jaf personalment b' dawn il-fatti kollha hawn fuq dikjarati.

#### Talab lil din il-Qorti sabiex:

1. Tiddikjara illi r-rikorreni sofra leżjoni tad-dritt tat-tgawdija paċifika tal-possedimenti tiegħu kif protett bl-Artikolu 1 tal-Ewwel Protokoll tal-Konvenzjoni Ewropea kif riprodott fl-Ewwel Skeda tal-Kap. 319 tal-Liġijiet ta' Malta;
2. Tiddikjara illi r-rikorreni sofra wkoll leżjoni tad-dritt tal-Artikolu 7 tal-Konvenzjoni Ewropea, l-Artikolu 39(8) tal-Kostituzzjoni u l-Artikolu 7 tal-Ewwel Skeda tal-Kap.319 tal-Liġijiet ta' Malta u dan peress illi l-Ordni ta' Iffriżar qiegħed jinflingi fuqu piena konsegwenzjali mill-ehrex mingħajr ma huwa ħati li kkommetta reat;
3. Tannulla, u tirrevoka l-Ordni tal-Iffriżar mertu tal-proċeduri kriminali fl-ismijiet *"Repubblika ta' Malta v. Joseph Lebrun"*;
4. Tillikwida d-danni sofferti mir-rikorreni;
5. Tordna lill-intimati jew min minnhom iħallsu d-danni hekk likwidati lir-rikorreni; u
6. Tagħti dawk il-provvedimenti kollha li hija tħoss neċessarji sabiex jiġu salvagwardati d-drittijiet fundamentali tar-rikorreni, fosthom illi tillikwida kumpens li għandu jkun pagabbli lir-rikorreni minħabba l-leżjoni li sofra kif hawn fuq spjegat.

Rat ir-Risposta ta' Avukat Ġenerali u l-Avukat tal-Istat li permezz tagħha eċċepew illi :

1. Preliminarjament in kwantu dak li qiegħed jigi attakkat hija essenzjalment ordni maħruga minn Qorti u liġi, l-esponenti Avukat Ġenerali teċepixxi li ma hijiex il-legittima kontraditriċi fl-azzjoni istitwita mir-rikorrenti u dan skont dak li jipprovdi l-Artikolu 181B tal-Kodiċi ta' Organizzazzjoni u Proċedura Ċivili (Kapitolu 12 tal-Liġijiet ta' Malta);

2. Preliminarjament u mingħajr preġudizzju għas-suespost, in kwantu huwa ċar mir-rikors in risposta li l-azzjoni tar-rikorrent hija biex tattakka Ordni ta' Ifriżar maħruga mill-Qorti, l-esponenti jeċepixxu n-nuqqas ta' eżawriment tar-rimedji ordinarji quddiem il-Qorti ta' kompetenza kriminali bil-konsegwenza li ma għewx eżawriti r-rimedji ordinarji ai termini tal-Artikolu 46 tal-Kostituzzjoni u l-Artikolu 4 tal-Kapitolu 319 tal-Liġijiet ta' Malta. Għaldaqstant, din l-Onorabbli Qorti għandha tiddeklina milli tistħarreg ulterjorament dan l-ilment, u dan a tenur tal-proviso tal-Artikolu 46(2) tal-Kostituzzjoni ta' Malta u l-proviso tal-Artikolu 4(2) tal-Kapitolu 319 tal-Liġijiet ta' Malta;

3. Fil-mertu u bla ħsara għas-suespost, jiġi eċċepit li l-pretensjonijiet, l-allegazzjonijiet u t-talbiet tar-rikorrent huma infondati fil-fatt u fid-dritt u għalhekk it-talbiet tar-rikorrent għandhom jiġu miċhuda fl-intier tagħhom;

4. Bla ħsara għas-suespost, l-Artikolu 22A(1) tal-Kapitolu 101 tal-Liġijiet ta' Malta jipprospetta tliet rimedji. Dan l-Artikolu jipprovdi li:

*'Meta persuna tiġi akkużata taħt l-artikolu 22, b'bejgħ jew bi traffikar ta' medicina jew bi promozzjoni, kostituzzjoni, organizzazzjoni jew finanzjament ta' assoċjazzjoni taħt is-subartikolu (1)(f) ta' dak l-artikolu jew bir-reat fis-subartikolu (1Ċ) tal-istess artikolu, jew bir-reat ta' pussess ta' xi mediċinali, kontrad-dispożizzjonijiet ta' din l-Ordinanza, taħt dawk iċ-ċirkostanzi li l-qorti tkun sodisfatta li dak il-pussess ma kienx għall-użu esklussiv tal-ħati, il-qorti għandha fuq it-talba tal-prosekuzzjoni tagħmel ordni-*  
(...)

*Iżda wkoll l-qorti tista' barra minn dan –*

(a) **tawtorizza** l-ħlas ta' djun li jkollhom jithallsu mill-akkużat lil kredituri bona fide u li jkunu saru qabel ma jkun sar dak l-ordni; u

(b) għal **raġuni tajba** tawtorizza lill-akkużat biex **jitransferixxi** proprjetà mobbli jew immobbli.

(...)

(3) *Il-qorti tista' f'ċirkostanzi partikolari **tibdel dak l-ordni**, u d-dispożizzjonijiet tas-subartikoli ta' qabel għandhom japplikaw għal dak l-ordni kif hekk mibdul.*'  
(Enfażi u sottolinear miżjud mill-esponenti.)

Fi kliem sempliċi, l-Artikolu 22A tal-Kapitolu 101 tal-Ligijiet ta' Malta jikkontempla tliet rimedji separati għal ċirkostanzi differenti li jistgħu javveraw rwieħhom matul proċess kriminali: il-ħlas ta' kredituri *bona fide* li kellhom krediti mal-akkużat **qabel** il-ħruġ tal-ordni ta' ffrizar, it-trasferiment ta' mobbli u immobbli **għal raġuni tajba**, u finalment, ir-rimedju ġenerali prospettat fis-subartikolu (3).

Illi dan premiss, ir-rikorrent għandu juri li utilizza dawn ir-rimedji u konkretament juri kif dawn ir-rimedji ma kienux effettivi għall-għanijiet tiegħu.

5. Bla ħsara għas-suespost, in kwantu fil-premessi qiegħda ssir referenza għall-Artikolu 37 tal-Kostituzzjoni ta' Malta, l-esponenti jwieġbu li dan l-Artikolu ma japplikax u dan peress li sabiex japplika dan l-Artikolu, irid ikun hemm teħid totali mingħajr kumpens. F'każ ta' ffrizar u qbid ta' assi hemm biss kontroll ta' użu ta' proprjeta` mhux teħid. Illi anke jekk għal grazzja tal-argument, din l-Onorabbli kellha tiddeċiedi li dan l-Artikolu huwa applikabbli, xorta waħda ma hemmx ksur ta' dan l-Artikolu u dan għar-raġunijiet kollha spjegati f' din ir-risposta;

6. Bla ħsara għas-suespost, sa fejn qiegħda tiġi allegata vjolazzjoni tal-Ewwel Artikolu tal-Ewwel Protokoll tal-Konvenzjoni Ewropea dwar il-Protezzjoni tad-Drittijiet tal-Bniedem u Libertajiet Fondamentali, l-esponenti jeċepixxu illi dan l-artikolu Konvenzjonali jipprovdi li jista' jkun hemm privazzjoni jew kontroll ta' użu tad-dritt għat-tgawdija tal-possediment meta dan ikun fl-interess pubbliku. Ċertament li twaqqaf reat kriminali milli jseħħ jew ikompli jseħħ huwa fl-interess pubbliku. Skont il-proviso tal-istess artikolu, l-Istat għandu kull jedd li jgħaddi dawk il-ligijiet li jidhrulu xieraq, f'dan il-każ sabiex jiproteġi r-rikavat ta' kull reat kriminali. Din il-miżura hija għalhekk għal kollox neċessarja għaliex ir-reati li bihom ir-rikorrent huwa mixli u ċioe` dwar traffikar ta' droga u reati relatati huma reati serji. Tali miżura hija legittima, ġustifikata u proporzjonata u taqa' taħt l-interessi tal-Istat li jzomm is-sigurta' pubblika u dan sabiex jiġi evitat jew jitwaqqaf id-diżordni jew għemil kriminali u jiġi assigurat li flus li ġejjin minn reati ma jintużawx għal benefiċċju ta' min jikkommetti l-istess reati;

7. Bla ħsara għas-suespost, l-esponenti jfakkru li r-rikorrent ġie akkużat b'reat serju ta' traffikar ta' droga u reati relatati. L-Ordni ta' ffrizar u qbid tal-assi hi miżura provizorja ta' kontroll ta' proprjeta` sabiex tiżgura li proprjeta` li ġiet akkwistata b'attivitá illecita li tkun twettqet b'detriment għall-komunitá, f'każ ta' sejbina ta' htija tkun tista' tiġi konfiskata. L-iffrizar tal-assi jsir fl-interess ġenerali sabiex min jagħmel il-ġid minn reat kriminali ma jieħux benefiċċju minn tali attivitá illecita. L-Ordni ta' ffrizar u qbid tibqa' fis-seħħ sakemm ikun hemm deċiżjoni ikkunidrata bhala *res judicata*;

8. Bla ħsara għas-suespost, u b'zieda ma' dak sueċċepit, ordni ta' ffrizar hi għodda tal-Prosekuzzjoni li sservi żewġ (2) għanijiet. L-ewwel għan huwa li tiżgura li fil-mument li tinħareġ, l-assi kollha tal-persuna milquta huma sekwestrati u ma jkun jista' jsir ebda trasferiment tagħhom. L-iskop ta' dan huwa manifest u ċar; kjarament hemm htieġa li meta persuna tiġi mixlija bit-traffikar ta' droga, hemm bżonn li tittieħed miżura kawtelatorja sabiex jiġi żgurat li r-rikavat ta' dak ir-reat ma jkunx jista' jinheba, jitberbaq jew b'xi mod jew ieħor ma jkunx aktar jista' jiġi rintraċċat. Din il-miżura hi neċessarja, imqar biex jiġi żgurat li jekk dik il-persuna tiġi misjuba hatja, hi ma tkunx tista' xorta waħda tgawdi l-frott tal-illegalitajiet li

tkun wettqet.

Dwar dan il-punt, referenza ssir għas-sentenza ta' *Angelo Zahra vs. L-Avukat Ġenerali*<sup>1</sup> fejn intqal:

*“Illi, fil-każ preżenti, l-interess ġenerali f’Ordni ta’ Iffriżar maħruġ taħt l-artikolu 22A tal-Kap 101 johroġ mir-regola ġenerali li, fejn hemm is-suspett li twettaq reat, it-teħid ta’ miżuri konservattivi maħsuba biex, safejn huwa possibbli, ma jithalliex li ġid jew patrimonju li jkun il-frott ta’ xi attività kriminali jisfaxxa fix-xejn jew jinheba, huwa dejjem fl-interess tas-soċjetà in ġenerali. Għalhekk, Ordni bħal dan jissarraff f’miżura proċedurali kawtelatorja, temporanja u meħtieġa, sakemm jintemmu l-proċeduri kriminali li taħthom ikun ingħata dak l-Ordni. Ordni bħal dak jista’ jixxiebaħ ma’ mandat ta’ sekwestru kawtelatorju bħalma wieħed isib fil-qafas ta’ proċediment ċivili;”*

Illi t-tieni għan ta’ ordni ta’ ffrizar huwa sabiex jiġi żgurat li fl-eventwalità li tinstab htija, ikun jista’ jiġi żgurat l-enfurzar tas-sentenza mogħtija. *Di fatti*, il-liġi stess espliċitament tipprovdi għal dan il-kunċett, magħruf aħjar bħala *value confiscation* fl-Artikolu 22(3B) tal-Kapitolu 101 tal-Liġijiet ta’ Malta li jipprovdi li:

*‘Meta r-rikavat li jkun ġej mir-reat ikun tberbaq jew għal xi raġuni oħra li tkun dak ir-rikavat ma jkunx jista’ jiġi identifikat u konfiskat jew tiġi ordnata l-konfiska ta’ proprjetà bħal dik li l-valur tagħha jkun jikkorrispondi għall-valur ta’ dak ir-rikavat, il-qorti għandha twaħħal lill-persuna li tinsab hatja jew lill-korp magħqud, jew lill-persuna li tinsab hatja u lill-korp magħqud solidalment, skont il-każ, biex tħallas multa li tkun ekwivalenti għall-ammont tar-rikavat li jkun ġej mir-reat. Dik il-multa tkun tista’ tingabar bħala dejn ċivili u għal dan l-għan is-sentenza tal-qorti għandha tikkostitwixxi titolu eżekuttiv għall-finijiet u l-effetti tal-Kodiċi ta’ Organizzazzjoni u Proċedura Ċivili.’*

Għalhekk, anke kieku, għall-grazzja tal-argument biss, ir-rikorrent juri li għandu proprjetà preżentement milquta minn ordni ta’ ffrizar li kienet akkwistata b’mod legittimu, din xorta waħda tibqa’ soġġetta għall-konfiska peress li tkun tista’ sservi biex tithallas multa mposta f’każ ta’ sejbien ta’ htija.

9. Bla hsara għas-suespost, in kwantu fejn ir-rikorrenti jilmenta li l-Ordni ta’ ffrizar ma kinitx limitata għall-ammont li allegatament ir-rikorrent avvantagġa ruħu minnu bl-allegata kommissjoni tar-reat imputat lilu, l-esponenti jwieġbu li l-Qrati għandhom joqgħodu lura milli jagħtu provvedimenti li jistgħu jinoltraw il-mertu tal-każ. B’zieda ma’ dan, wieħed ma jistax jinsa, li hemm il-kunċett ta’ *intermingling of proceeds* u għalhekk fl-istadju tal-proċess ġudizzjarju pendenti, l-iffriżar ma jistax ikun limitat għal fi kliem ir-rikorrent ‘*ammont li allegatament ir-rikorrenti avvantagġa ruħu minnu bl-allegata kommissjoni tar-reat*’. Filfatt it-tifsira tal-kliem ‘*rikavat mill-kriminalità*’ fl-Artikolu 3 tal-Kapitolu 621 tal-Liġijiet ta’ Malta huwa:

*‘(1) “Rikavat mill-kriminalità” tfisser kwalunkwe vantaġġ ekonomiku jew benefiċċju ieħor derivat direttament jew indirettament minn reat rilevanti, inkluża iżda mhux*

---

<sup>1</sup> Angelo Zahra vs. L-Avukat Ġenerali, Prim’Awla tal-Qorti Ċivili (Sede Kostituzzjonali), 22 ta’ Ottubru, 2019.



*limitata għal kwalunkwe proprjetà jew interess fi proprjetà li ma tkunx inkisbet jew tinzamm hlief għat-twettiq tar-reat.*

*(2) Ir-rikavat mill-kriminalità jista' jikkonsisti f'kull tip ta' proprjetà ta' kwalunkwe deskrizzjoni u ta' kwalunkwe natura, kemm jekk mobbli jew immobbli, korporali jew inkorporali irrispettivament minn jekk dik il-proprjetà tkunx tinsab f'Malta jew mod ieħor u irrispettivament minn min tinzamm dik il-proprjetà, u **tinkludi kwalunkwe investiment mill-ġdid jew trasformazzjoni sussegwenti.***

*(3) Ir-rikavat mill-kriminalità jfisser ir-rikavat totali ta' reat rilevanti mingħajr kreditu jew tnaqqis għal kwalunkwe spiża mgarrba biex isir ir-reat jew taxxi mħallsa jew dovuti.*

*(...)*

10. Dan kollu huwa rilevanti wkoll in kwantu għall-allegat ksur tal-**Ewwel Artikolu tal-Ewwel Protokoll tal-Konvenzjoni Ewropea dwar il-Protezzjoni tad-Drittijiet tal-Bniedem u Libertajiet Fondamentali**. Huwa paċifiku li l-interferenza tal-Istat fuq l-użu tal-proprjetà tista' titqies bħala waħda permessibbli jekk:

- a. Il-miżura mittieħda mill-Istat tkun saret taħt qafas legali;
- b. L-iskop tal-miżura kien wieħed għal għan legittimu;
- c. Il-miżura meħuda żzomm bilanċ ġust u proporzjonat bejn l-għan soċjali u l-htieġa li jiġu rispettati d-drittijiet fundamentali tas-sidien.

11. Bla ħsara għas-suespost, fil-każ odjern ma hemm ebda dubju li l-ordnijiet ta' ffriżar inħarġu taħt qafas legali u li huma fl-interess ġenerali ossia, il-ġlieda kontra reati ta' droga. In kwantu għall-proporzjonalità, ir-rikorrent għandu diversi rimedji għad-dispożizzjoni tiegħu. Fis-sentenza ta' **Angelo Zahra vs. L-Avukat Ġenerali**<sup>2</sup> surreferita, din l-Onorabbli Qorti diversament presjeduta osservat:

*“Illi jrid jingħad li l-artikolu 22A tal-Ordinanza jagħti lill-parti milquta minn Ordni ta' sekwestru jew iffriżar tal-ġid tiegħu rimedji li bihom tista' titlob lil qorti biex thalliha tittrasferixxi ġid mobbli jew immobbli maqbud b'ordni bħal dak. Dak ir-rimedju jgħodd ukoll meta l-persuna tkun għadha għaddejja minn proċeduri kriminali u ma tkunx għadha nġhatat sentenza dwar il-ħtija tax-xiljiet li jkunu sarulha. Minħabba f'hekk, jidher li din il-possibilità toħloq l-element ta' proporzjonalità bejn l-interessi tal-ġustizzja u dak pubbliku in ġenerali u l-interessi tal-persuna mixlija li ħwejjigħa jkunu l-oġġett ta' ordni bħal dak.”*

12. Bla ħsara għas-suespost, l-Ordni ta' ffriżar u qbid in diżamina ħarġu skont id-dispożizzjonijiet tal-liġi u għal għan legittimu li hija l-protezzjoni tas-soċjeta' in ġenerali. Illi r-rikorrent ma huwiex qiegħed isofri piż eċċessiv u sproporzjonat u dan anke tenut kont tal-ħsara li l-attività' kriminali in kwistjoni tagħmel lis-soċjeta', l-

---

<sup>2</sup> Angelo Zahra vs. L-Avukat Ġenerali, Prim'Awla tal-Qorti Ċivili (Sede Kostituzzjonali), 22 ta' Ottubru, 2019.

interess generali għandu jipprevali fuq dak tar-rikorrent li jiddisponi u/jew jagħmel użu mill-assi tiegħu;

13. Bla ħsara għas-suespost, il-preambolu (26) tad-Direttiva 2014/42/UE Tal-Parlament Ewropew u tal-Kunsill tat-3 ta' April 2014 dwar l-iffriżar u l-konfiska ta' mezzi strumentali u r-rikavat minn attivita' kriminali fl-Unjoni Ewropea jipprovdi li:

*'Konfiska twassal għac-ċaħda definittiva minn proprjeta'. Madankollu, il-preservazzjoni ta' proprjeta' tista' tkun prerekwizit għal konfiska u tista' tkun ta' importanza għall-eżekuzzjoni ta' ordni ta' konfiska. Proprjeta' tiġi ppreservata permezz ta' ffrizjar. Sabiex jiġi evitat li l-proprjeta' tintefaġ qabel toħroġ l-ordni ta' ffrizjar l-awtoritajiet kompetenti fl-Istati Membri għandu jkollhom is-setgħa li jieħdu azzjoni immedjata biex jissalvagwardjaw tali proprjeta'.'*

Filwaqt li l-artikolu 7.1 tal-imsemmija Direttiva jipprovdi li:

*'L-Istati Membri għandhom jieħdu l-miżuri meħtieġa biex ikunu jistgħu jiffriżaw proprjeta' fid-dawl tal-possibbiltà li tiġi kkonfiskata sussegwentement. Dawk il-miżuri, li għandhom jiġu ordnati minn awtorità kompetenti, għandhom jinkludu azzjoni urgenti li għandha tittiehed fejn meħtieġ biex tiġi preservata l-proprjeta'.'*

14. Bla ħsara għas-suespost, in kwantu l-ilment dwar ksur tal-Artikolu 39(8) tal-Kostituzzjoni ta' Malta, l-Artikolu 7 tal-Konvenzjoni Ewropea dwar id-Drittijiet tal-Bniedem u Libertajiet Fondamentali u l-Artikolu 7 tal-Ewwel Skeda tal-Kapitolu 319 tal-Liġijiet ta' Malta, l-esponent iwieġeb li ma hemmx ksur ta' dawn l-Artikoli. Dawn l-Artikoli huma filfatt inapplikabbli għal fatti speċi tal-każ odjern u dan peress li jittrattaw piena, meta dak li qiegħed jilmenta minnu r-rikorrent ma hijiex piena iżda miżura kawtelatorja;

15. Bla ħsara għas-suespost, in kwantu r-rikorrent qiegħed jagħmel referenza għal li l-proċeduri ilhom pendenti, u ċioe' għal sbatax-il sena, l-esponent iwieġeb li t-tul ta' żmien kien diġa' mertu ta' kawża Kostituzzjonali fl-ismijiet **'Joseph Lebrun v. Avukat Ġenerali'**<sup>3</sup> fejn l-Onorabbli Qorti kienet ordnat li r-rikorrent jingħata kumpens. B'żieda ma' dan, jirriżulta li huwa r-rikorrent li għadu jtawwal il-proċeduri penali, tant li l-appell dwar is-sentenza rigwardanti l-eċċezzjonijiet preliminari tar-rikorrent mertu tal-Att ta' Akkuża 9/2014 jinsab differit *sine die* mit-13 ta' Frar, 2019 fuq talba tar-rikorrent lill-Onorabbli Qorti tal-Appell Kriminali sabiex tissoprassjedi sakemm tiġi deċiża kawża kostituzzjonali. Fil-frattemp jirriżulta li r-rikorrent intavola numru ta' kawzi kostituzzjonali. Għalhekk ċertament li huwa r-rikorrent li qiegħed jtawwal il-proċeduri kriminali, konsegwentement l-ilment li l-Ordni ta' ffrizjar ilha fis-seħħ 'il fuq minn sbatax-il sena ma huwiex imputabbli lill-esponenti. B'żieda ma' dan, il-fatt li l-proċeduri kriminali kontra r-rikorrent ilhom għaddejnin, dan ma jwassalx għal xi illegalita' fl-Ordni maħruġ jew li jxejnu s-siewi li kellu meta nħareġ;

16. Stante li ma hemm l-ebda leżjoni tad-drittijiet fundamentali tar-rikorrenti, it-talbiet kollha tar-rikorrenti għandhom jiġu miċħuda;

<sup>3</sup> Deċiża mill-Qorti Kostituzzjonali fis-26 ta' Mejju, 2014 (Appell Numru: 41/2013/1)

17. Bla ħsara għas-suespost, f'każ li din l-Onorabbli Qorti tiddeċiedi li ssib ksur tad-dritt fundamentali tar-rikorrent, dikjarazzjoni tkun suffiċenti u ma hemmx lok għal għoti ta' kumpens u danni;

18. Bla ħsara għas-suespost, in kwantu t-tielet (3) talba u ċioe' fejn din l-Onorabbli Qorti intalbet sabiex tannulla u tirrevoka l-Ordni ta' ffrizar mertu tal-proċeduri kriminali fl-ismijiet 'Repubblika ta' Mala v. Joseph Lebrun', l-esponenti iwiegbu li din it-talba hija infondata u għandha wkoll tiġi miċhuda. F'każ li din l-Onorabbli Qorti tiddeċiedi li tilqa' din it-talba, dan ikun qiegħed ixekkel l-għanijiet li għalihom inħarġet l-Ordni ta' ffrizar u qbid.

Rat l-atti tal-kawża.

Rat id-dokumenti esibiti u kopja tal-proċess kriminali annessa.

Semgħet ix-xhieda mressqa fil-kors ta' dawn il-proċeduri.

Hadet konjizzjoni tan-noti ta' sottomissjonijiet tal-partijiet.

Rat ir-rikors tħalla għallum għas-sentenza.

Ikkunsidrat:

**Punti ta' fatt:**

Fis-6 ta' Settembru 2005, ir-rikorrent tressaq quddiem il-Qorti tal-Maġistrati (Malta) bħala Qorti Istrutturja. Għe addebitat bir-reat ta' assoċjazzjoni kif ikkontemplat fil-Kap. 101 tal-Liġijiet ta' Malta. Fil-jum tal-preżentata, l-Qorti ffrizatu l-assi kollha skont l-Art. 22A tal-istess Kap.

Tmintax-il sena wara, il-proċeduri għadhom għaddejjin.

Fis-26 ta' Mejju 2014 il-Qorti Kostituzzjonali sabet li kien għe miksur il-jedd ta' smiġh xieraq tar-rikorrent billi l-proċeduri ma tmexxewx b'heffa u effiċjenza biżżejjed biex is-smiġh jintemm fi żmien raġonevoli u kkumpensatu bis-somma

ta' €6,000 u €10 kuljum mid-data tas-sentenza sal-ġurnata li fiha l-Avukat Ġenerali jippreżenta l-att tal-akkuża relattiva.<sup>4</sup>

### **L-Ilment:**

Permezz ta' dawn il-proċeduri r-rikorrent qiegħed isostni li minhabba l-ordni tal-iffriżar għal dan iż-żmien kollu sofra ksur tad-drittijiet tiegħu kif imħarsa mill-Art.1 tal-Ewwel Protokoll tal-Konvenzjoni kif riprodott fl-Ewwel Skeda tal-Kap 319 tal-Liġijiet ta' Malta (tgawdija paċifika tal-possedimenti) kif ukoll tal-Art. 7 tal-Konvenzjoni u Art. 39(8) tal-Kostituzzjoni (piena mingħajr ma huwa ħati li kkommetta xi reat).

### **Legittimu kontradittur:**

Ġie eċċepit li l-Avukat Ġenerali mhuwiex legittimu kontradittur. Din il-Qorti ma taqbilx. Filwaqt li l-Avukat tal-Istat għandu r-rappreżentanza ġudizzjarja tal-Gvern *inter alia* in kwantu qiegħdha tiġi attakkata liġi, l-Avukat Ġenerali huwa l-Uffiċjal Prosekutur Ewlieni bis-setgħa li jibda', imexxi u jtemm il-proċedimenti kriminali, inkluż li jitlob il-ħruġ ta' ordni tal-iffriżar, u għalhekk huwa wkoll huwa legittimu kontradittur.

### **Ġudikat:**

L-intimati eċċepew in-*ne bis in idem* billi permezz tas-sentenza fuq imsemmija, r-rikorrent diġa` ngħata kumpens minhabba d-dewmien.<sup>5</sup> Huwa minnu li d-dewmien huwa fatt bażi tas-sentenza msemmija u bażi (almenu in parti) tal-proċedura preżenti. B'danakollu dan ma jfissirx li hemm ġudikat. Ġudikat li

---

<sup>4</sup> Joseph Lebrun v. Avukat Ġenerali 26.05.2014 Qorti Kostituzzjonali.

<sup>5</sup> Para. 15 tar-Risposta għar-Rikors promotur, fol.18.

għandu jiġi nterpretat b'mod ristrett. Il-*causa petendi* tal-ewwel kawża kienet in-nuqqas ta' smiġh xieraq fi żmien raġonevoli; il-*causa petendi* ta' din il-proċedura huma tnejn: ksur tad-dritt tat-tgawdija paċifika tal-possedimenti u *nullum poena sine lege*. Din l-eċċezzjoni għalhekk hija mingħajr bażi. Is-sentenza msemmija iżda għandha l-effett tal-gudikat fir-rigward tad-dikjarazzjoni li d-dewmien kien ingustifikat in kwantu din hija konstatazzjoni ta' fatt ġudizzjarjament ikkonstatat bejn il-partijiet.

### **Premessi żbaljati:**

Ir-rikorrent jipremetti li meta tressaq il-Qorti fis-sena 2005 ma kellux ir-rimedju li jopponi għall-ħruġ tal-ordni tal-iffriżar; rimedju t'appell introdott fis-sena 2014 u li jinstab fl-Art. 22A (7)(8)u(9) tal-Kap. 101. L-intimati jirrabattu li dawn is-subinċiżi japplikaw biss għal ordni temporanja introdotta bl-istess subinċiżi. Ordni temporanja tinhareġ meta l-Qorti ma tkunx harget Ordni fuq talba tal-prosekuzzjoni (Art. 22A(1)). Ebda ordni temporanja ma nharġet kontra r-rikorrent (għax ma kinitx teżisti). L-Ordni li nharġet kienet skont Art. 22A(1) u għalhekk il-pożizzjoni legali tar-rikorrent baqgħet l-istess wara l-emendi ntrodotti fis-sena 2014. L-intimati għandhom raġun li din il-premessa tar-rikorrent hija żbaljata. B'danakollu, mhix l-unika premessa tar-rikorrent. Fi kwalunkwe każ dawn huma proċeduri eċċezzjonali u l-Qorti tista' saħansitra tagħmel kunsiderazzjonijiet *extra petita*.

L-eċċezzjonijiet ewlenin tal-intimati jistgħu jinqasmu fi tnejn; waħda proċedurali u l-oħra sostantiva:

- (i) Ir-rikorrent għandu disponibbli r-rimedji pprovdoti mil-liġi ordinarja (żewġ *provisos* tal-Art. 22A(1)). Permezz ta' dawn il-*provisos*, il-qorti ta' kompetenza penali tista' tnaqqas l-effett tal-ordni tal-iffriżar

b'diversi modi. Ir-rikorrent għamel użu minnhom u l-maġġor parti tat-talbiet tiegħu intlaqgħu. Ir-rikorrent, isostnu l-intimati, naqas li juri li dawn ir-rimedji ma kinux effettivi għall-għanijiet tiegħu. Jiċċitaw lil *Zahra* li tgħid li din id-dispożizzjoni tohloq element ta' proporzjonalita` bejn l-interessi tal-gustizzja u dawn tal-persuna mixlija u għalhekk ma sabitx ksur tad-drittijiet fundamentali fil-każ li kellha quddiemha.<sup>6</sup>

- (ii) Il-liġi li tawtorizza l-ordni tal-iffriżar hija konformi mad-Direttiva<sup>7</sup> biex ikunu jistgħu jiġu ppreżervati beni provenjenti mill-kriminalita` biex ikunu disponibbli jekk jiġu kkonfiskati f'każ ta' sejbien ta' htija.
- (iii) L-iffriżar (b'kuntrast mal-konfiska) mhuwiex piena u għalhekk ma japplikax għalih il-kuncett tan-*nullum poenam sine lege*.

Rigward l-ewwel żewġ eċċezzjonijiet, il-Qorti tinnota li l-ilment tar-rikorrent imur lil hinn mill-firxa idjaq jew usa' tal-ordni tal-iffriżar. Lanqas ma jqajjem ebda oġġezzjoni dwar l-iskop ta' ordni bħal din. L-ilment tar-rikorrent hu li nkisirlu l-jedd fundamentali tat-tgawdija paċifika tal-possedimenti tiegħu minhabba li ma jistax jikkontesta l-ħruġ tal-ordni tal-iffriżar kif ukoll minhabba li l-impożizzjoni tal-ordni tal-iffriżar giet imposta għal tul ta' żmien esagerat.

Il-Qorti taqbel mar-raġunament tal-Qorti Ewropeja tad-Drittijiet tal-Bniedem<sup>8</sup> li d-dewmien mhux ġustifikat flimkien mal-iskop u n-natura tar-restrizzjonijiet, kif ukoll il-preżenza jew l-assenza ta' garanziji proċedurali huma lkoll fatturi rilevanti biex jiġi ddeterminat ikunx hemm ksur tad-drittijiet fundamentali. Il-liġi tagħna m'għandha fis-seħħ l-ebda mezz ta' appell biex il-persuna kkonċernata tkun tista' titlob lill-Qorti tirrevedi l-ħtieġa li l-ordni jibqa' fis-seħħ

<sup>6</sup> Angelo Zahra v. L-Avukat Generali 22.10.2019 Prim'Awla (sede Kostituzzjonali).

<sup>77</sup> Direttiva 2014/42/UE Art. 7(1).

<sup>8</sup> Shorazova v. Malta (QEDB 03.03.2022).

u anzi minflok l-Ordni trid tibqa' fis-seħħ sakemm jispiċċaw il-proċeduri fi grad ta' appell jekk ikun il-każ, irrispettivament minn kull fattur li jista' jimmilita kontra ż-żamma fis-seħħ ta' din l-Ordni.<sup>9</sup> Akkopjat mat-tul taż-żmien esagerat tal-proċeduri penali, dan in-nuqqas jagħti lok biex l-ewwel talba tiġi milqugħa.

Dwar it-tielet eċċezzjoni: Miżura jista' jkollha l-konsegwenza ta' piena anke jekk fil-liġi ma tiġix ikklassifikata bħala tali. Dak li qiegħed jilmenta minnu r-rikorrent mhuwiex piena imma miżura kawtelatorja u għalhekk l-intimati għandhom raġun meta jsostnu li l-Art. 39(8) tal-Kostituzzjoni u l-Art. 7 tal-Konvenzjoni mhux applikabbli.

L-intimati jeċċepixxu wkoll illi l-proċeduri penali ma ntemmex tort tar-rikorrent li istitwixxa proċeduri kostituzzjonali. B'danakollu ma jirriżultax li dawn il-proċeduri saru b'mod frivolu jew vessatorju, jew biex jipparalizzaw il-proċeduri penali.

### **Prova tad-danni:**

L-intimati jishqu li r-rikorrent ma għab l-ebda prova li sofrax xi danni, kuntrarjament għal Bastjan Dalli f'kawża bħal dik preżenti. B'danakollu, il-ksur ta' jedd fundamentali minnu nnifsu jikkawża dannu li jinħtieg li jiġi rimedjat minn din il-Qorti. Barra minn hekk huwa minn ewl id-dinja li ordni tal-iffriżar tipparalizzax għal kollox kull kapacità li l-persuna effettwata tagħmel xogħol jew negozju bi qligħ.

### **Kwantifikazzjoni tad-danni:**

Ir-rikorrent ma ta l-ebda ħjiel tal-ammont tad-danni li qiegħed jippretendi. Tabilhaqq id-danni m'humix ta' natura akwiljana u għalhekk m'humix intiżi

---

<sup>999</sup> Art. 22A(2)(b) Kap. 101. Ara Sebastian Dalli v. L-Avukat tal-Istat et. 30.11.2022 Qorti Kostituzzjonali.

sabiex ikun hemm *restitutio in integrum*. Huma wkoll fakultattivi u fid-diskrezzjoni tal-Qorti. Ikkunsidrati ċ-ċirkostanzi kollha, il-Qorti qiegħdha tillikwida l-ammont fis-somma ta' €15,000.

### ***Decide***

Għal dawn il-motivi l-Qorti:

1. Tilqa' l-ewwel talba billi tiddikjara li r-rikorrent sofra ksur tad-dritt tiegħu tat-tgawdija paċifika tal-possedimenti tiegħu kif imħares bl-Art. 1 tal-Ewwel Protokoll tal-Konvenzjoni Ewropeja kif riprodott fl-Ewwel Skeda tal-Kap 319 tal-Liġijiet ta' Malta.
2. Tiċhad it-tieni talba.
3. Tilqa' t-tielet talba billi tannulla u tirrevoka l-ordni tal-iffriżar mertu tal-proċeduri kriminali fl-ismijiet *Repubblika ta' Malta v. Joseph Lebrun*.
4. Tilqa' r-raba' u s-sitt talba billi tillikwida d-danni sofferti mir-rikorrent fis-somma ta' €15,000.
5. Tilqa' l-ħames talba billi tikkundanna lill-Avukat tal-Istat u l-Avukat Ġenerali f'ishma ndaqs bejniethom iħallsu lir-rikorrent id-danni hekk likwidati.

Il-Qorti tordna lir-Registratur tal-Qrati Ċivili u Tribunali sabiex f'każ li din is-sentenza tgħaddi in ġudikat, jibgħat kopja tagħha lill-Onor. *Speaker* tal-Kamra



tad-Deputati kif stabbilit fl-Art. 242 tal-Kodiċi ta' Organizzazzjoni u Proċedura Ċivili.

Spejjeż 75% għall-intimat u 25% għar-rikorrent.

Moqrija.

ONOR. IMĦALLEF  
GRAZIO MERCIECA